



L-Imtiehen tar-Rih fis-Siggiewi

It-thin tal-qamh fi żmien il-Qedem

Sa mill-ibghad żminijiet in-nies kienu jiddependu għall-ghajxien tagħhom miż-żrieragh jew ċereali bħal qamh, xghir, qamhirrun, ross u oħrajn ta' din ix-xorta. Il-Maltin minn dejjem użaw il-hobż magħmul mid-dqiq tal-qamh bhala l-element bażi tal-ikel tagħhom. Il-qamh irid, qabel xejn, jintahan biex minnu johroġ id-dqiq wara li jssaffa mill-qoxra u l-hliefa ta' barra.

Xi fdalijiet li jmorru lura għaž-żmien Neotiliku jagħtuna hjiel ta' kif il-qamh kien jitkisser bl-idejn ġewwa mehrież tal-ġebel u wara li jinsahaq sewwa kienu jsaffuh minn għarbiel fin li minnu jgħaddi d-dqiq u jhalli warajh il-fdal tal-qoxra li ssir nuhhala tajba għall-ghalf tat-tjur u l-bhejjem.

Meta l-Gżejjer Maltin ġew mahkuma minn popli aktar ċivilizzati, dawn dahhlu metodi oħra kif johorġu t-tqiq mill-qamh, fosthom dak li jintużaw żewġ roti tqal taż-żonqor, wahda ddir fuq l-oħra, bil-qamh jitkisser u jinsthaq fl-ispazju ta' bejniethom. Il-blata ta' fuq kienet iddur b'manku tal-injam li jithaddem bl-idejn jew permezz ta' bhima marbuta mieghu u li ddir dawra mejt b'mixi kontinwu. Ghadd ta' familji fl-irhula kien ikollhom post fid-dar, magħruf bhala l-mithna, fejn hmar jew bagħal kien idawwar ir-rota tal-ġebel, biex b'hekk jithnu l-qamh u x-xghir li kien ikollhom ġewwa darhom. Uhud minn dawk l-imtiehen tad-djar kienu għadhom jintużaw fl-irhula sal-ewwel snin tas-seklu li għadda, jiġifieri sa anqas minn mitt sena ilu.

Matul il-Mejdu Evu, fl-Ewropa bdew jidhru l-imtiehen tar-rih f'diversi pajjiżi, l-aktar fi Spanja. Minn meta Malta waqgħet f'idejn l-Ispanjoli fis-Seklu Tlettax sal-miġja tal-Kavallieri fl-1530, f'Malta wkoll inġiebu xi ftit minnhom. Imma kienu l-Kavallieri tal-Ordni ta' San Ġwann, mis-Seklu Sbatax 'il quddiem, li dahhlu fil-Gżejjer tagħna l-imtiehen tar-rih, li għadd sewwa minnhom għadhom f'posthom sal-ġurnata tal-lum.

Jidhlu l-Imtiehen tar-rih

Il-Gran Mastru Nikol Cotoner, li kien Spanjol, ġab nies tas-sengħa minn pajjiżu li wasslu biex inbnew dawk l-imtiehen f'diversi nhawi ta' Malta u Ghawdex. Billi l-provista ta' qmugh kienet ta' htieġa kbira għal waqt xi assedju, il-Kavallieri kellhom monopolu għal bini u għat-thaddim ta' dawk l-imtiehen. Inholqu wkoll fondazzjonijiet biex id-dhul mill-kera jew ċens li jithallas fuqhom imur għall-manteniment tax-xwieni u tas-swar.

Nikol Cotoner bena żewġ imtiehen fuq is-sur ta' San Mikiel fl-Isla biex bid-dhul minnhom jipprovdi għal harsien tas-swar ta' dawk l-inhawi. Bil-fondazzjoni tal-Gran Mastru Manoel de Vilhena (1722–36) inbnew għadd ta' mtiehen kemm ġewwa s-swar tal-Kottonera kif ukoll f'għadd ta' rhula Maltin u Ghawdxin. Kien hemm żmien meta f'Malta kien hawn 54



mithna tar-rih u 15 oħra ġewwa Ghawdex. Il-biċċa l-kbira minnhom inbnew bejn l-1663 u l-1773, l-aktar taht il-Gran Mastri Jean Paul Lascaris, Nikol Cotoner Manoel de Vilhena.

Uħud mill-imtiehen kienu jingħataw b'kera lit-taħhan li jħaddimhom, waqt li oħrajn kienu jkunu f'idejn kuntratturi mqabbdin mill-gvern tal-Ordni. Minn dak il-monopolju l-gvern kien idahhal 12,000 skud fis-sena. Ta' min jghid, li l-monopolu fuq l-imtiehen baqa' fis-seħh, wara t-tluq minn Malta tal-Kavallieri, sal-ewwel snin tal-hakma Inġliża. Kien taht il-Gvernatur Sir Henry Bouverie, fis-sena 1838, li l-monopolju tneħħa minn idejn il-gvern.

It-Tliet Imtiehen tas-Sigġiewi

Wibo Jellema, ċittadin studjuż mill-Olanda, għandu sit interessanti fuq l-Internet dwar l-imtiehen tar-rih f'Malta. F'dan is-sit, barra minn hafna tagħrif siewi fuq l-imtiehen, wiehed isib lista shiha tal-imtiehen kollha ta' Malta u ta' Ghawdex, b'deskrizzjoni u ritratt kulurit ta' kull waħda.¹ Dwar is-Sigġiewi nsibu li, fost it-tliet imtiehen li hemm fir-raħal, l-aktar waħda antika hija dik tal-Kerċeppu, in-naha t'isfel ta' Triq Santa Margerita lejn Haż-Zebbuġ, li inbniet għal habta tas-sena 1650 taht il-Gran Mastru Jean Paul Lascaris.

Din il-mithna, li għada fil-post u fi stat mhux hażin, ilha hafna li waqfet taħdem u ilha snin twal isservi ta' dar privata. Permezz ta' din l-ewwel mithna tar-rih, in-nies tas-Sigġiewi setgħu jibdedw jithnu l-qamh tagħhom f'din il-mithna komunali u jehilsu mix-xogħol tat-tħin ġewwa darhom bil-mezzi primittivi li kellhom.

Nafu li fiż-żmien li nbniat din il-mithna, is-Sigġiewi kellu bennej tal-imtiehen, Mastru



It-tank – Triq il-Mitfina Seklu XVIII

Nikul Camilleri. Fit-triq li tieħu mill-Imdina għal Mosta għad hemm mithna li mal-faċċata tagħha tinsab skrizzjoni bit-Taljan, bid-data 175/6, li tgħid li dak il-bini kien disinjat mill-Kapu Mastru Francesco Zerafa waqt li Nikol Camilleri mis-Sigġiewi kien l-imghallem bennej.² Kif għidna, il-mithna tal-Kerċeppu nbniat fl-1650, seba' snin qabel dik tal-Mosta, u allura wiehed jassumi li kien Nikol Camilleri li bena dik l-ewwel mithna fir-raħal.

Fis-sena 1721, f'it qabel laħaq Gran Mastru Manoel de Vilhena (1722–1736), Malta kienet għaddejja minn mumentu ta' għaks u nuqqas kbir ta' xogħol. Biex itaffu xi f'it għal dik il-qagħda mwieghra, il-Kunsill tal-Ordni haseb biex, bil-ġid li halla wara mewtu l-Gran Mastru Gregorio Caraffa, jinbnew 10 imtiehen tar-raħal f'għadd ta' rħula ta' Malta u Ghawdex.³ Is-Sigġiewi kien wiehed



mill-irhula maghzula u b'hekk ir-rahall issa kellu t-tieni mithna tieghu, dik li ghadna nistghu naraw fi Triq il-Mithna. Bhal dik tal-Kerçeppu, din ilha hafna snin li waqfet mix-xoghol tat-thin u t-tromba taghha ilha 'l fuq minn mitt sena sservi bhala tank fil-gholi ghall-hażna u l-provista tal-ilma fir-rahall. Minn dak iż-żmien 'il hawn dik il-mithna tas-Seklu Tmintax sirna nafuha bhala 'It-Tank'.

Dawn l-Imtiehen baqghu jinbnew ukoll wara li spiččaw il-Kavallieri u Malta ghaddiet taht it-tmexxija tal-Ingłizi. Fil-fatt, it-tielet mithna tas-Siġġiewi nbriet fl-1879. Din tinsab fi Triq il-Fawwara u hi maghrufa bhala tal-Barbażepp. Kien bniewha ċertu Ġużepp Sammut u wara hafna żmien bieghha lil wiehed Kanadiż. Meta dan miet, il-mithna biddlet diversi idejn imma baqghet dejjem taħdem u tithan il-qamh u ż-żrieragh sas-sena 1930. Jiena niftakarha sewwa din il-mithna ghadha ddu u tithan il-qmugh tal-bdiewa Siġġiewin. Illum, bhal dik tal-Kerçeppu, il-mithna tal-Barbażepp hi użata bhala dar privata.

Il-forma tal-Imtiehen

Hlief għal xi eċċezzjoni wahda jew tnejn, l-Imtiehen Maltin kienu, bejn wiehed u iehor, tal-istess għamla. Tromba ċilindrika, b'dijametru ta' 3 metri u għoli ta' 15-il metru, kienet tpoġġi fuq bini kwadru li kien iservi għat-thin kif ukoll ta' dar għal sid il-mithna. Dak il-bini kellu bieb ewlieni fuq barra jagħti għal ġo kamra mdaqqa li, mal-ġnub tagħha kellha żewġ kmamar żgħar – wahda biex jinżamm fiha l-qamh li jidhol għat-thin u l-oħra għall-ħażna tat-tqij u nuhhala li johorġu mill-mithna. Fit-tieni sular kien hemm kmamar oħra li fihom kien jgħammar it-taħhan u l-familja tieghu.

Fuq wara tal-kamra ewlenija kien hemm il-garigor b'xi 50 targa li jduru 'l fuq sas-saqaf tat-tromba. Dan is-saqaf kien qisu koppletta, forma ta' lembut, li kien idur fuq ċirku tal-hadid mar-raddiena ta' barra skont ir-rih li jkun.

Il-makkinarju li jhaddem il-mithna kien jitwahhal taht il-koppletta tat-tromba. Fuq barra tat-tromba, raddiena b'sitt antenni kienet iddur fuq fus orizzontali mqabba mal-ingranagġ ta' ġewwa. L-antenni tar-reddiena kienu jinksew bix-xoqqa u jservi ta' qlugh biex jaqdbu r-rih. Waqt li dawn iduru, l-istess fus idur bil-koppletta b'kollox u jhaddem ingranagġ iehor li jdawwar xaft vertikali tul it-tromba. Bit-tarf t'isfel tieghu, ix-xaft idawwar r-rota tqila taż-żonqor fuq blata oħra mwahhla taħtha. Fl-ispazju bejn iż-żewġ haġriet jintahan il-qamh u żrieragh oħrajn. Dak il-frac mishuq li johroġ minn bejn il-blatiet, imbagħad jgħaddi mill-



Il-Mithna ta' Kerçeppu 1650?





Il-Mithna tal-Barbażep, Triq il-Fawwara 1879

gharibel u jissaffa fi tqiq, smid, nuhhala u prodotti ohra skont iż-żerriegħa li tkun.

Htieġa tar-Rih

L-imtiehen kienu jiehtiegu r-rih biex jahdmu sewwa. Meta jahbat xi jum bla rih kien jieqaf ix-xogħol tat-thin. Meta r-rih ikun tajjeb, it-tahhan jitla' fuq il-bejt tal-mithna u jonfoħ b'sahħtu kollha fil-*bronja* biex jgharraf 'il-klijenti tieghu li setghu jġibu l-qamħ tagħhom għat-thin. Hafna nisa tad-dar kienu jhaffu bl-ixkejjer mimlija qamħ biex malajr kemm jista' jkun jiksbu t-tqiq mehtieġ għal ħobż ta' kuljum u n-nuħħala għall-ghalf tat-tjur u tal-bhejjem li jkollhom. Il-bronja tat-tahhan kienet tkun arzella tal-bahar qisha qarn (*Triton variegatus*) li kienet twassal lehenha fil-bogħod u tinstema' mill-ibghad irkejjem tar-rahāl.

Tmiem l-Imtiehen tar-Rih

Fl-ahħar snin tas-Seklu Dsatax bdew jidhru f'Malta mtiehen li jahdmu bl-istim. Fis-Siġġiewi kellna wahda minn dawk l-imtiehen ġewwa dar, li llum iġġib Nru 91, fin-naha ta' fuq ta' Triq Santa Margerita. Fuq il-hnejja tal-bieb ta' din id-dar għad hemm il-kitba, b'ittri kbar, *Mulino a Vapore*.

Aktar tard, għal habta tas-snin ghoxrin tas-seklu l-ieħor, dahal makkinarju aktar modern li allura kien ifisser it-tmiem għal dejjem tal-imtiehen tar-rih. Wiehed jistagħġeb kif dik tal-*Barbażep*, fi Triq il-Fawwara, wasslet sas-sena 1930.

Kif rajna f'din il-kitba, it-tliet imtiehen li kellna fis-Siġġiewi għadhom magħna sal-lum – tnejn bħala djar privati u ohra bħala t-Tank tar-rahāl. Dawn issa saru patrimonju ta' siwi kulturali u ta' min jieħu hsiebhom sewwa. Huma elementi fejjieda li jgħaqqduna mal-imghoddi, għax jagħtuna hjiel tal-ambjent li fih kif kienu jgħixu missirijietna f'dawk is-snin imbiegħda fis-Siġġiewi tagħna.

Sorsi:

1 <http://windmillsofmalta.nl>

2 A.P. Vella, *Storja ta' Malta*, Vol. II p. 305

3 AOM Ms 290, f.29.

